

# L-Editorjal

Marco Galea

Q ed nikteb dan l-editorjal inqas minn ġimgha mill-mewt ta' Ġużè Chetcuti, li lilu huwa ddedikat dan il-volum. Mhijiex l-intenzjoni tiegħi li hawnhekk nghaddi ġudizzju fuq il-karriera letterarja u akkademika ta' dan il-kollega tagħna u għalliem ta' hafna minna. Dak il-ġudizzju jsir mill-kritiċi u mill-istoriċi, kemm tal-lingwa kif ukoll tal-letteratura, u jsir bil-kalma.

Madankollu, ma nistax inhalli dan l-avveniment jahrab minghajr ma nikkummenta dwar il-figura ta' Chetcuti bhala letterat li ddedika hajtu għall-kawża tal-Malti u għall-hidma letterarja, żewġ attivitajiet li għan-nies tal-generazzjoni tiegħu ma setgħux jinfirdu minn xulxin. Chetcuti kien konsistenti tul il-karriera kollha tiegħu illi fiha ra l-kitba bhala strument biex iwassal 'il quddiem dak kollu li kien jemmen fih, mid-devozzjoni lejn il-Madonna sal-fiduċja li kellu li l-klassi politika kienet sa ssolvi l-problemi tal-klassijiet soċjali emarginati. Il-poeżiji, id-drammi u r-rumanzi tiegħu jixhdu dan kollu.<sup>1</sup> Taqbel jew ma taqbilx miegħu trid tammira l-kuraġġ li kellu li jipproponi l-ideat tiegħu bla habi.

Il-kittieba attivi illum għandhom sfidi li jistgħu jidhru differenti. Per eżempju, m'għadhomx jitqiesu mill-pubbliku bhala r-regolaturi tal-lingwa, u għalhekk jistgħu jesperimentaw bil-lingwa b' mod li l-kittieba tal-generazzjoni

<sup>1</sup> Ara, per eżempju d-dramm *1919* (Malta, Ministeru ta' l-Edukazzjoni u l-Ambjent, 1987), ir-rumanz *Qabel Telgħet ix-Xemx* (Malta, Sensiela Kotba Soċjalisti, 1987), u l-oratorju "Marija Immakulata" (1994).

ta' Chetcuti ma setghux. Il-kittieba ta' l-lum lanqas ghadhom jghixu f'soċjetà li tara lilha nnifisha bhala waħda omogġenja b'valuri komuni għal kulhadd u li huma jinżammu bhala d-difensuri pubbliċi tagħhom.

Dan jagħmel ix-xogħol tal-kittieba aktar faċli f'ċerti aspetti imma aktar ikkumplikat f'ohrajn. Il-kittieba għandhom aktar libertà ta' espressjoni. Hadd ma jistenna fi żmienna li jijsma' li t-tali awtur ġie kkundannat mill-qorti għalix il-viżjoni li għandu tal-ħajja mhix pożittiva biżżejjed, bħalma darba ġara lil Ġorġ Pisani fis-seklu li għadda.<sup>2</sup> Madankollu, bħal kull libertà oħra, din il-libertà ġġib magħha responsabbiltajiet li aktarx il-kittieba li għexu qabilna ma kenux iħossu daqs il-kittieba ta' żmienna.

Il-kittieba Maltin illum għandhom aktar għażliet individwali x'jagħmlu. Hafna minn dawn l-għażliet huma stilistiċi, imma għandhom ukoll għażliet politiċi x'jagħmlu. Il-pubbliku għadu jistenna li l-kittieba jservuh ta' kuxjenza, li jisfidawlu l-mod kif jaħseb. Fi kliem iehor, il-qarrejja għandhom iħarsu lejn il-kittieba bhala intellettuali.

Għalhekk il-kittieba huma obbligati li jieħdu pożizzjoni. Fi żmien Dun Karm din il-pożizzjoni kienet ċara, favur il-Malti, favur Malta, favur il-Kattoliċiżmu. Imma illum?

Edward Said, fil-ktieb tiegħu *Representations of the Intellectual* isostni li l-pożizzjoni li jridu jieħdu l-intellettuali (u b' intellettuali hafna drabi qed jifhem kittieba) hija li jirrappreżentaw lil min fis-soċjetà qed ibati, min hu fqir, bla lehen, bla rappreżentazzjoni, u bla poter.<sup>3</sup> Ma jiswa xejn, hlief għalihom infushom, li l-kittieba jirrepetu pożizzjonijiet magħrufa u dominanti li jagħmluhom il-benjamini ta' min ikun fil-poter. L-aġġar haġa li tista' tiġri l-intellettuali, għallinqas skond Said, hija li jagħzel li ma jtkellimx meta b'dak li jista' jgħid sa jwegġa' lil min jista' jagħmlu konsulent, iqieghdu f'kumitat prestigġjuż, u forsi xi darba jagħmlu ambaxxatur.<sup>4</sup> Din naħseb li hi l-isfida li għandhom quddiemhom il-kittieba Maltin illum, li ma jaddottawx pożizzjonijiet komdi u popolari imma li jkunu dejjem lesti li bil-kitbiet tagħhom iċaqaqlu, iġieghlu lin-nies jiddubitaw minn hwejjeġ li għalihom kienu ċertezzi, jistaqsu mistoqsijiet skomdi. Naturalment m'għandhomx jistennew premju għal dan ix-xogħol. F'hafna pajjiżi oħra l-kittieba jintbagħtu l-habs, jiġu eżiljati, jinqatlu għal dak li jgħidu. Għall-grazzja t' Alla f'pajjiżna l-kastig għal min idardar l-ilma s'issa huwa żgħir bħalma huwa żgħir il-premju għal min jaqdi lil xi poter.

Huwa f'das-sens li jien ferħan li l-Akkademja tal-Malti tista' l-lum tippreżenta ġabra ta' xoghlijiet bħalma hi dik li ssibu f'din il-ħarġa. Fil-komplexità tagħhom

<sup>2</sup> Ara Gužè Aquilina, *Il-Polz ta' Malta*, (Malta, Lux Press, 1948) 201.

<sup>3</sup> Edward W. Said, *Representations of the Intellectual*, (Londra, Vintage, 1994) 84.

<sup>4</sup> Said, 74

dawn ix-xoghlijiet juru li l-kittieba Maltin, minbarra li jfittxu dak li hu sabih, huma impenjati wkoll li jipprovdu letteratura li tirreagixxi għall-mistoqsijiet li l-Maltin jistaqsu l-hin kollu. Huwa fatt interessanti żgur li numru mhux hażin mill-kitbiet li ġew sottomessi għal din il-ħarga kienu b'modi differenti qed jikkumentaw fuq il-problema tar-rażziżmu u l-ksenofobija f'pajjiżna, minkejja li din il-problema donnha għadha mhix prijorità għal min jikkontrolla l-istituzzjonijiet u l-mezzi tal-komunikazzjoni f'pajjiżna.

Imma l-kitbiet li ssibu hawnhekk mhumiex manifesti politiċi. Għalhekk meta taqrawhom għandkom tintebhu li l-kittieba tagħna qed jagħmlu sforz biex iġebbu l-possibiltajiet tal-lingwa. Għal xi qarreja ta' *Il-Malti*, uħud mill-esperimenti lingwistiċi jistgħu jidhru eċċessivi jew idarrsu. M'iniex sa nagħmel apologji. Nahseb li f'hajjitna, il-ġdid, id-differenti, dejjem jinkwetana. Imma letteratura li ma thassibniex, x'uzu għandha? Naturalment, m'iniex ngħid li kull ma hu ġdid u trasgressiv huwa tajjeb. Qed ngħid biss li l-letteratura tajba trid tfittex bilfors dak li hu ġdid u tkun trasgressiva bil-mod awtentiku u intelliġenti tagħha.